

(तिथि 05 नवम्बर 2025, समय 18:10 (10 मिनट)

- हरियाणा व चण्डीगढ़ सहित देशभर में श्री गुरु नानक देव जी का प्रकाश पर्व पूरी श्रद्धा और उत्साह से मनाया जा रहा है।
- राष्ट्रपति द्रौपदी मुर्मू, प्रधानमंत्री नरेंद्र मोदी, हरियाणा के मुख्यमंत्री नायब सिंह और ऊर्जा मंत्री अनिल विज ने लोगों को प्रकाश पर्व की बधाई दी और गुरु जी के आदर्शों को आत्मसात करने का आग्रह किया।
- मुख्यमंत्री नायब सिंह ने कहा है कि गौ संरक्षण और स्वदेशी आत्मनिर्भर भारत का आधार है।
- भारतीय जनता पार्टी के वरिष्ठ नेता किरेन रिजीजू ने कांग्रेस नेता राहुल गांधी के वोट चोरी वाले बयान की आलोचना की।
- आज कुरुक्षेत्र के ब्रह्मसरोवर पर देव दीपावली उत्सव में 2100 दीप प्रज्ज्वलित किए गए।

आज हरियाणा व चंडीगढ़ सहित देशभर में श्री गुरुनानक देव जी का प्रकाशपर्व मनाया जा रहा है। पानीपत में डेरा बाबा जोध सचियार में प्रदेशभर से संगत जुड़ी हुई है। यहाँ विशेष कीर्तन और सत्संग समागम का आयोजन किया गया। गुरुद्वारा को फूलों और रंग बिरंगी रोशनियों से सजाया गया है। फरीदाबाद में प्रकाश पुरब पूरे श्रद्धा और उत्साह के साथ मनाया जा रहा है। शहर के सभी गुरुद्वारे रंग-बिरंगी रोशनियों और फूलों से सजे हुए हैं।

राष्ट्रपति द्रौपदी मुर्मू और प्रधानमंत्री नरेंद्र मोदी ने आज श्री गुरु नानक देव जी के प्रकाश पर्व के अवसर पर सभी देशवासियों को बधाई दी। सोशल मीडिया पोस्ट में राष्ट्रपति ने कहा कि यह अवसर गुरु नानक देव के मूल्यों और आदर्शों को अंगीकार करने के लिए सभी को प्रेरित करता है तथा एक बेहतर समाज के निर्माण के लिए सभी का मार्गदर्शन भी करता है। राष्ट्रपति ने सभी को गुरु नानक देव जी के आदर्शों को अपने जीवन में आत्मसात करने का आग्रह किया। श्री मोदी ने एक सोशल मीडिया पोस्ट में कहा कि श्री गुरु नानक देव जी का जीवन और संदेश शाश्वत ज्ञान के साथ मानवता का मार्गदर्शन करते रहेंगे। श्री मोदी ने आगे कहा, "करुणा, समानता, विनम्रता और सेवा की उनकी शिक्षाएं अत्यंत प्रेरणादायक हैं।" उनकी दिव्य ज्योति हमारे पृथ्वी को सदैव प्रकाशित करती रहे।"

हरियाणा के मुख्यमंत्री नायब सिंह सैनी ने आज गुरु नानक देव जी के 556 वें प्रकाश पर्व के अवसर पर प्रदेशवासियों को हार्दिक शुभकामनाएं दीं। उन्होंने कहा कि गुरु नानक देव जी का जीवन दर्शन संपूर्ण मानवता के लिए प्रेरणास्रोत है। उनके बताए हुए सत्य, करुणा, समानता और सेवा के मार्ग पर चलकर ही समाज में शांति और सौहार्द स्थापित किया जा सकता है। मुख्यमंत्री ने दिल्ली में गुरुद्वारा बंगला साहिब पहुंचकर

मत्था टेका और प्रदेश की शांति, समृद्धि एवं जनकल्याण की कामना की। मुख्यमंत्री ने कहा कि गुरु नानक देव जी के उपदेश हम सभी का पथ प्रशस्त करते रहेंगे।

हरियाणा के ऊर्जा मंत्री अनिल विज ने श्री गुरु नानक देव जी के प्रकाशोत्सव पर आज सुबह अंबाला में पंजाबी गुरुद्वारा साहिब में माथा टेका व सभी को शुभकामनाएं दी। गुरुद्वारा साहिब में आयोजित कार्यक्रम में ऊर्जा मंत्री अनिल विज ने श्रद्धालुओं को संबोधित करते हुए कहा कि गुरु नानक देव जी ने अपनी शिक्षाओं से सामाजिक कुरीतियों को खत्म करने के लिए बहुत बड़ा काम किया है और उन्होंने किरत करो, वंड छको का संदेश दिया और भेदभाव को खत्म किया। गुरु नानक देव जी ने विश्व का भ्रमण कर सभी को ज्ञान की रोशनी से रोशन किया।

हरियाणा के मुख्यमंत्री नायब सिंह सैनी ने कहा है कि गौ संरक्षण और स्वदेशी आत्मनिर्भर भारत का आधार है। श्री नायब सिंह सैनी गुरु नानक देव जी के 556 वें प्रकाश पर्व पर गुरु दलीप सिंह महाराज के मार्गदर्शन में नई दिल्ली के मेजर ध्यानचंद नेशनल स्टेडियम में आयोजित स्वदेशी राष्ट्रीय गौ-धन सम्मेलन के उद्घाटन सत्र में बोल रहे थे। उन्होंने कहा -

मुख्यमंत्री ने कहा कि गौ पालन का संबंध अर्थव्यवस्था से है। गौ सेवा और खेती एक दूसरे के पर्याय हैं। हरियाणा सरकार गौ संरक्षण को प्राथमिकता दे रही है। सरकार ने गौशालाओं के विकास, गौवंश के संरक्षण और प्राकृतिक खेती को बढ़ावा देने के लिए अनेक कदम उठाए हैं। पानीपत व हिसार में दो गौ अभ्यारण्यों की स्थापना की गई है। मुख्यमंत्री ने कहा कि गाय का दूध भी अमृत के समान है।

श्री नायब सिंह ने कहा कि देसी गाय का दूध कई रोगों से बचाव व उपचार में लाभकारी है।

मुख्यमंत्री ने स्टेडियम में विशाल नामधारी प्रदर्शनी का अवलोकन भी किया। 10 नवंबर तक चलने वाले सम्मेलन में देशभर से कई जनप्रतिनिधि भाग ले रहे हैं।

भारतीय जनता पार्टी के वरिष्ठ नेता और केंद्रीय मंत्री किरन रिजीजू ने कांग्रेस नेता राहुल गांधी के उस बयान की आलोचना की है, जिसमें उन्होंने भाजपा पर वोट चोरी का आरोप लगाया है। श्री रिजीजू ने आरोप लगाया कि राहुल गांधी निरर्थक मुद्दे उठाते हैं। आज नई दिल्ली में संवाददाताओं से बातचीत में श्री रिजीजू ने कहा -

श्री रिजीजू ने आरोप लगाया कि श्री गांधी निर्वाचन आयोग और ईवीएम मशीनों पर तब आरोप लगाते हैं, जब उनके पक्ष में चुनाव परिणाम नहीं आते। उन्होंने कहा कि कांग्रेस को मतदाता सूची में विसंगतियों की शिकायत निर्वाचन आयोग से करनी चाहिए।

आज कुरुक्षेत्र के ब्रह्मसरोवर पर देव दीपावली उत्सव मनाया जा रहा है। हमारी संवाददाता ने बताया है कि ब्रह्म सरोवर पर 2100 दीप प्रज्वलित किए गए हैं और

आतिशबाजी की जा रही है। काबिले गौर है कि कार्तिक पूर्णिमा की सुबह शुरू होने वाला यह पर्व देवताओं के पृथ्वी पर अवतरण के उपलक्ष्य में मनाया जाता है।

हरियाणा शहरी स्वच्छता अभियान के तहत जींद नगर परिषद ने शहर में सार्वजनिक क्षेत्रों और फुटपाथ पर लगभग 124 कूड़ेदान रखवाए हैं। नगर परिषद की अध्यक्ष अनुराधा सैनी ने एक पत्रकार वार्ता में कहा कि कूड़ेदान रखवाने का मकसद शहर को स्वच्छ रखना है। नगर परिषद की अध्यक्ष ने बताया—

उन्होंने कहा कि यह कूड़ेदान अलग-अलग रंग के हैं। जिससे सूखा एवं गीला कचरा अलग-अलग कूड़ेदान में डाला जा सके। उन्होंने बताया कि लोगों को कूड़ेदान के प्रति जागरूक करने के लिए अभियान भी चलाया गया है।
